

Ini ginadala sa inyo sang
Biblia Para sa mga Bata

Ang Una nga
Selebrasyon sang
Pagkabanhaw



Ginsulat ni: Edward Hughes
Gindrowing ni: Janie Forest; Alastair P.
Gin-adaptar ni: Lyn Doerksen
Gin-translate ni: Ramon Torres
Ginpahimo sang: Bible for Children
www.M1914.org


BFC
PO Box 3
Winnipeg, MB R3C 2G1
Canada

©2021 Bible for Children, Inc.
May kinamatarong ka sa pagkopya ukon pag-imprinta sang sini
nga estorya, basta indi lang pag-ibaligya.



May nagatindog nga babayi
sa kilid sang bukid.
Masinulub-on siya
nga nagatulok sa
indi maayo nga
hitabo. Ang iya
anak daw mapatay
na. Ang babayi
amo si Maria,
kag nagatindog
siya malapit
sa lugar
nga sa diin
nalansang
si Jesus.





Paano ini tanan natabo?
Nгаа sa amo sini kalain
nagtapos ang matahom
nga kabuhi ni Jesus?

Paano nga
gintugutan
sang Dios
nga malansang
kag mapatay sa
krus ang Iya Anak?





Wala napalyar ang Dios. Kag wala man nagsala si Jesus. Nahibaluan ni Jesus nga pagapatyon siya sang malaot nga mga tawo. Bisan sang lapsag pa si Jesus, ginhambal na sang tigulang nga si Simeon kay Maria nga magaatubang siya sang kasubo.






Pila ka adlaw
antes ginpatay si
Jesus, may isa ka
babayi nga nagpalapit
sa iya kag ginbubuan
sang pahamot ang iya tiil.




Pagkatapos sadto, si Judas nga isa sa mga dose ka apostoles nagsugot nga itugyan si Jesus sa mga manugdumala nga mga pari sa kantidad nga 30 ka pilak.



Sang tion sang Piesta sang Paglabay sang Anghel nga ginaselebrar sang mga Judio, nagpanyapon si Jesus kaupod ang iya mga sumulunod. Amo ato ang katapusan nila nga panyapon. Ginsugiran niya sila sang mga matahom nga bagay parte sa Dios kag sa iya promisa sa mga nagahigugma sa iya.



Dayon ginhatag sa ila ni
Jesus ang tinapay kag
ilimnon agod pagaambitan
nila. Isa ini ka padumdom
sa ila nga ginhatag ni
Jesus ang iya lawas kag
dugo para sa kapatawaran
sang sala.



Dayon ginsugiran ni Jesus ang iya mga abyan nga pagatraiduran siya, kag sila tanan magapalalagyo. Pero nagsabat si Pedro, "Indi gid ko 'ya magpalagyo." Nagsiling si Jesus sa iya, "Sa wala pa makapamalo ang manok, ipanginwala mo ko sing tatlo ka beses."






Sadto nga gab-i,
nagpangamuyo si Jesus
sa katamnan sang
Getsemane. Ang iya
mga sumulunod nga
kaupod niya, natulugan.
Nagpangamuyo si
Jesus, "O Amay ko,
kon mahimo ipalayo sa
akon ini nga pag-antos.
Pero indi ang akon
luyag ang matuman
kundi ang imo."



Gulpi lang nga nagsalakay didto sa katamnan ang grupo sang mga tawo nga ginapangunahan ni Judas. Ginpabay-an lang sila ni Jesus, pero si Pedro ginlabo niya ang isa kag nautod ang dulunggan. Gintandog ni Jesus ang iya dulunggan kag naayo. Nahibaluan ni Jesus nga ang pagdakop sa iya bahin sang kabubut-on sang Dios.



Gindala sang mga tawo si Jesus sa balay sang pangulo nga pari. Didto nagsiling ang mga lider sang mga Judio nga dapat patyon si Jesus.

Nagatan-aw sa punta si Pedro sa tupad sang kalayo nga ginadabukan sang mga suluguon.



Tatlo ka beses nga ginhimutaran si Pedro kag ginhambalan, "Kaupod ka ni Jesus!" Tatlo ka beses


nga ginpanginwala ni Pedro, pareho sang ginsiling ni Jesus nga matabo. Nagpanumpa pa si Pedro nga wala siya kakilala kay Jesus.



Nagpanurokturuok


Dayon nagpamalo ang manok. Daw sa tingog ini sang Dios kay Pedro. Nadumduman niya ang ginsiling ni Jesus, gani naghilibion gid siya.



A simple line drawing of a landscape. In the top right corner, there is a sun with a jagged, spiky outline. Below the sun, there are several horizontal lines representing mountains or hills. In the foreground, there is a body of water with a wavy, irregular outline. On the left side, there is a small, circular object that looks like a rock or a piece of wood. The drawing is composed of simple black lines on a white background.

Naghinulsol man si Judas.
Nahibaluan niya nga wala
sing may nahimo nga sala si
Jesus. Ginbalik ni Judas
ang 30 ka pilak, pero wala
ginbaton sang mga pari.





Ginpilak ni Judas ang
kuwarta, naglakat,
kag nagbitay sang
iya kaugalingon.







Gindala sang mga pari si Jesus sa Romanhon nga Gobernador nga si Pilato. Nagsiling si Pilato, "Wala ako sing may nakita nga sala sa sini nga tawo." Pero sige ang singgit sang mga tawo, "Ilansang siya sa krus! Ilansang siya sa krus!"



Sang ulihi nagsugot si Pilato kag ginsentensyahan niya si Jesus nga mapatay sa krus. Ginsumbag sang mga soldado si Jesus, ginduplaan sa guya, kag ginlatigo. Naghimo sila sang koro-korona nga may malaba kag taliwis nga mga tunok kag ginsuksok sa ulo ni Jesus. Dayon ginlansang nila siya sa isa ka kahoy nga krus agod mapatay.




Nahibaluan na nga daan ni Jesus nga mapatay siya sa amo na nga paagi. Nahibaluan man niya nga ang iya kamatayon magadala sang kapatawaran sa mga makasasala nga magatuo sa iya.


May ginlansang nga duha ka kriminal sa tupad ni Jesus.

Ang isa nagtuo kay Jesus, kag nagderetso sa Paraiso.


Ang isa wala nagtuo.




Pagkatapos sang pila ka oras nga pag-antos, nagsiling si Jesus, "Natapos na," kag napatay siya. Natapos na ang iya misyon. Ginlubong siya sang iya mga abyan sa pribado nga lulubngan.




Ginsiraduhan maayo sang mga Romanhon nga mga soldado ang lulubngan kag gin-guwardyahan. Wala sing may makasulod ukon makaguwa.




Kon amo ini ang katapusan
sang estorya, daw ano
kasubo ini. Pero may
matahom nga ginhimo
ang Dios. Wala
nagpabilin nga
patay si Jesus!




Aga pa sang adlaw nga Domingo,
nasapwan sang iban nga
mga sumulunod ni Jesus
nga nagligid ang bato
nga nagatabon sa
lulubngan. Sang
nagtan-aw sila sa
sulod, wala na
didto si Jesus.



Nagpabilin didto ang isa ka babayi sa tupad sang lulubngan. Nagpakita si Jesus sa iya! Nagdalagan siya pauli kag malipayon nga gin-sugiran ang iban nga mga sumulunod.





Sang ulihi nagpakita si Jesus sa iya mga
sumulunod, kag ginpakita niya sa ila ang
marka sang lansang sa iya kamot. Matuod
gid man nga **NABUHI SI JESUS!**
Ginpatawad niya si Pedro nga nagpanginwala
sa iya, kag ginsugo niya ang iya mga
sumulunod nga sugiran ang tanan parte sa
iya. Dayon nagbalik siya sa langit nga iya
ginhalinan sadtong una nga Paskua.



Ang Una nga Selebrasyon sang Pagkabanhaw

Isa ka estorya halin sa Pulong sang Dios,
Ang Biblia,

makita sa

Mateo 26-28, Lucas 22-24,
Juan 13-21

"Ang pagpahayag sang imo mga pulong
nagahatag sang kasanag." Salmo 119:130



Ang Katapusan



Ang ini nga estorya sa Biblia nagasugid parte sa aton matahom nga Dios nga nagtuga sa aton kag gusto niya nga makilala mo siya.

Nahibaluan sang Dios nga nakahimo kita sang malain nga mga bagay nga ginatawag niya nga sala. Ang bayad sa sala amo ang kamatayon, pero palangga gid ikaw sang Dios gani ginpadala niya ang iya bugtong nga Anak nga si Jesus agod mapatay sa krus. Ginsilutan siya para bayaran ang imo sala. Dayon nabuhi siya liwat kag nagbalik sa langit. Kon nagatuo ka kay Jesus kag ginapangabay mo siya nga patawaran ka sa imo sala, himuon niya ina! Magasulod siya kag magapuyo sa imo subong, kag magakabuhi ka kaupod niya sa wala sing katapusan.

Kon nagapati ka sa sini nga kamatuoran, ihambal ini sa Dios: Mahal nga Jesus, nagatuo ako nga Dios ikaw, kag nangin tawo agod mapatay para sa akon mga sala, kag subong buhi ikaw. Magsulod ka sa akon kabuhi kag patawara ang akon mga sala, agod may bag-o na ako nga kabuhi, kag sa pila ka adlaw magaupod ako sa imo sa wala sing katapusan.

Basaha ang Biblia kag estoryaha ang Dios adlaw-adlaw! Juan 3:16

